

ஆண்டு மாநாட்டில் கலந்து கொண்ட அஹ்மதியல்லாத மற்றும் முஸ்லிம் அல்லாத விருந்தினர்களிடம் ஏற்பட்ட தாக்கங்கள்

சய்யிதுனா அமீருல் முஃமினீன் ஹஸ்ரத் மிர்ஸா மஸ்ரூர் அஹ்மது ஐந்தாவது கலீஃபத்துல் மஸீஹ் (அய்யதஹுல்லாஹுதஆலா பினஸ்ரிஹில் அஸீஸ்) அவர்கள் இலண்டனிலுள்ள பைத்துல் ஃபுதாஹ் பள்ளிவாயிலில் 10 ஆகஸ்ட் 2018 அன்று ஆற்றிய ஜஃமுஆ பேருரையின் சுருக்கம்

தஷஹ்ஹுத், அவ்வுத் மற்றும் சூரா ஃபாத்திஹா ஓதிய பிறகு ஹுஸூர் அவர்கள் கூறினார்கள்:

அல்ஹம்துலில்லாஹ்! கடந்த ஞாயிற்றுக்கிழமை யூ.கே -வின் ஆண்டு மாநாடு தனது அருள்களைப் பொழிந்தவாறும் அல்லாஹ்வின் அருள்களை வெளிப்படுத்தியவாறும் நிறைவடைந்தது. இந்த மூன்று நாட்கள் மிகவும் அருளுக்குரியதாக இருந்தன. இப்போது நான், சுருக்கமாக விருந்தினர்களிடம் ஏற்பட்ட சில தாக்கங்களை உங்கள் முன் எடுத்து வைக்கிறேன். அதிலிருந்து மாநாட்டின் அருள்களினால் மற்றவர்களின் மீதும் எவ்வாறு தாக்கம் ஏற்படுகிறது என்பதை உணர்ந்து கொள்ளலாம்.

பெனினின் ஒரு விருந்தினர் **வேலன்டைன் ஹுதே** சாஹிப் எட்டு வருடங்கள் அமைச்சராக இருந்துள்ளனார். பாராளுமன்ற உறுப்பினரும் ஆவார். இவர் மாநாட்டில் கலந்து கொண்டார். இவர் கூறுகிறார்: ஒரு பெரும் தொகையை செலவிட்டும் கூட பெற முடியாதவற்றை மாநாட்டின் மூலம் பெற்றுள்ளேன். ஓர் அமைதியான ஆன்மீக சூழலாக அது இருந்தது. அதில் இருக்கும் வாய்ப்பு எனக்கு கிடைத்தது. நான் இன்று வரை இதுபோன்ற ஒழுங்கமைக்கப்பட்ட இஜ்திமாவைக் கண்டதில்லை. இதில் ஏறக்குறைய 40 ஆயிரம் மக்கள் கலந்து கொண்டனர். பல்வேறு இன நிற மக்கள் இருந்தும் கூட எவ்வளவு அமைதியான சூழல் நிலவியது. எவ்வித சண்டை சச்சரவும் இல்லை. ஒவ்வொருவரும் பிறருக்கு தொண்டாற்றுவதில் ஈடுபட்டுள்ளனர். சிறியவர், பெரியவர், பெண்கள், இளைஞர்கள், முதியவர்கள் ஆகிய அனைவரும் உயர் நல்லொழுக்கத்துடன் பிறருடைய வசதிக்காக பணியாற்றுகின்றனர். இது என்னைப் பொருத்தவரையில் மிகவும் வியப்பிற்குரிய விஷயமாகும்.

இவ்வளவு பெரிய கூட்டத்தில் எந்த போலீஸும் இல்லை. இராணுவமும் இல்லை. எல்லா பக்கமும் அஹ்மதிய்யா ஜமாஅத்தின் தன்னார்வத் தொண்டர்களே பணியாற்றுவதைக் காண முடிந்தது. இன்றைய காலக்கட்டத்தில் தன்னலமின்றியும், சுயநோக்கமில்லாமலும் பணியாற்றுவது என்பது எப்படி சாத்தியமாகும்? என்று சிந்தித்துக் கொண்டிருந்தேன். ஆனால் இவை அனைத்தும் அஹ்மதிய்யா ஜமாஅத்தில் கிலாஃபத்தின் தலைமையில் சாத்தியமாகும் என்ற முடிவுக்கு வந்தேன். நான் இந்த மாநாட்டின் ஏராளமான அழகிய நினைவுகளை எடுத்துக் கொண்டு இலண்டனிலிருந்து எனது நாட்டிற்கு திரும்புகிறேன். என்னைப் பொருத்தவரை இந்தப் பொழுதுகள் வார்த்தைகளால் கூற முடியாத அழகிய நினைவுகளாகும்.

பெனின் நாட்டின் ஒரு விருந்தினர் **சீவா நோ பாஸ்கல்** சாஹிப். இவர் பெனினின் Planning and Development அமைச்சகத்தில் உயர் பதவியில் இருக்கின்றார்கள். இவர்கள் கூறுகின்றார்கள்: நான் ஏராளமான மாநாடுகளைப் பார்த்துள்ளேன். அதில் கலந்து கொண்டுள்ளேன். உங்களுடைய மாநாட்டைப் போல் வெற்றிகரமான ஒழுங்கமைக்கப்பட்ட மாநாட்டினை நான் இதற்கு முன்னர் கண்டதேயில்லை. இந்த மாநாட்டில் பணியாற்றக்கூடிய அனைத்து பணியாளர்களும் தமது பொறுப்புகளை நன்கு உணர்ந்திருந்தனர். மேலும் அந்த கடமைகளை மிகச் சிறந்த முறையில் நிறைவேற்றி வந்தனர். 40 ஆயிரம் எண்ணிக்கையில் மக்களுக்கு உணவு வழங்குவது வியப்பிற்குரியதாகும். ஆனால் எல்லாவற்றிற்கும் மேலாக நம்ப முடியாத விஷயம் என்னவென்றால், உணவு சமைப்பவர்கள், வழங்குபவர்கள் அனைவரும் தன்னார்வத் தொண்டர்கள் என்பதாகும். முழு உலகிலும் இந்த உணர்வுடன் பணி செய்தால் உலகில் போர்கள் முடிவுக்கு வந்து விடும் என்றும் மனித குலத்தின் பிரச்சனைகள் தீர்ந்து விடும் என்றும் என்னால் உறுதியாக கூற முடியும். அஹ்மதிய்யா ஜமாஅத்தை புகழாமல் என்னால் இருக்க முடியாது. இந்த ஜமாஅத்தின் சிறியவர்களும் இளைஞர்களும் முதியவர்களும் பெண்களும் கட்டுக்கோப்பு மிக்கவர்களும், கண்ணியத்துடன் நடப்பவர்களும் ஆவர்.

ஹேத்தியிலுள்ள அதிபரின் பிரதிநிதி **ஜோசப் பேரே** சாஹிப் வந்திருந்தார். அவர் கூறுகிறார்: இந்த மாநாடு எனது வாழ்நாளின் மிகச் சிறந்த அனுபவமாகும். இதை ஒருபோதும் என்னால் மறக்க இயலாது. பணியாளர்களின் தன்னிகரற்ற நடத்தை எனது கண்களை திறந்து விட்டன. மாறாக, இஸ்லாம் தொடர்பான எனது சிந்தனையை முற்றிலுமாக மாற்றி விட்டது.

பிறகு ஐவரிகோஸ்டின் Supreme Court -ன் நீதிபதி **தம்ரீலி** சாஹிப் வந்திருந்தார். இவர் ஐவரிகோஸ்டின் National Constitutional Council -ன் ஆலோசகர் ஆவார். இவர் கூறுகின்றார்: நானும் முஸ்லிம் ஆவேன். கடந்த 20 ஆண்டுகளாக முஸ்லிம்களின் பல்வேறு மார்க்கப் பிரிவுகளின் மாநாடுகளில் கலந்து கொள்வதற்கான சந்தர்ப்பம் கிடைத்து வருகிறது.

ஆனால் இந்த மூன்று நாட்களில் எனக்கு கிடைத்த இஸ்லாத்தைப் பற்றிய அறிவு இந்த 20 ஆண்டுகளில் கிடைக்கவில்லை. இந்த மூன்று நாட்களில் எனக்கு கிடைத்துள்ள ஆன்மீக முன்னேற்றம் கடந்த 20 ஆண்டுகளில் கிடைக்கவில்லை. அஹ்மதி அல்லாத ஆலிம்களிடம் ஒன்றுமில்லை. இஸ்லாத்தைப் பற்றி எவரேனும் உண்மையான போதனைப் பெற வேண்டுமென்றால் அவர் அஹ்மதிய்யா ஜமாஅத்திடம் வரட்டும்.

ஜப்பானிலிருந்து வந்த குழுவின் ஒரு பெண்மணி **யூக்கிகோகோண்டோ** சாஹிபா, நான் பெண்களுக்கு ஆற்றி உரை தொடர்பாக கூறுகிறார்: பெண்களுக்கு ஆற்றிய உரையிலிருந்து அஹ்மதிய்யா ஜமாஅத்தின் இமாமின் அறிவுரைகள் எப்படிப்பட்ட பாதுகாப்பு என்றால் அதன் நிழலின் கீழ் அஹ்மதிய்யத் முன்னேறிக்கொண்டிருக்கிறது. குடும்பங்களை ஒன்றிணைக்கவும், இயந்திர வாழ்க்கையிலிருந்து வெளிவருவதிலும் உலகின் மிக முக்கிய தேவையாக உள்ளது. இன்றைய நாட்களில் மார்க்கத்தை விட்டு விலகும் ஆர்வம் உள்ளது.

ஆனால் அஹ்மதிய்யா ஜமாஅத்தின் மக்களிடத்தில் மார்க்கத் தொண்டாற்றும் உணர்வை நிலைத்திருக்கச் செய்யும் சக்தி என்னவாக இருக்கும் என்று சிந்தித்துக் கொண்டிருந்தோம். இந்த கேள்வி எங்களது சிந்தனையில் சுற்றிக் கொண்டிருந்தது. ஆனால் மாநாட்டின் முதல் நாளே துஆவில் கலந்து கொண்டு மேலும் அஹ்மதிய்யா ஜமாஅத்தின் இமாமின் அறிவுரைகளைக் கேட்ட பின்னர் துஆ என்ற சக்திதான் அஹ்மதிய்யா ஜமாஅத்தையும் பிற ஜமாஅத்தையும் வேறுபடுத்திக் காட்டுகிறது என்பதை புரிந்து கொண்டோம். மாநாட்டில் எங்களுக்கு மீண்டும் மீண்டும் துஆ செய்வதற்கான சந்தர்ப்பம் கிடைத்தது. துஆவிற்குப் பிறகு எமது உள்ளமும் இலகுவானதை நாம் கண்டோம். ஆன்மாவிற்கு ஒரு புத்துணர்வு கிடைத்தது.

ஜப்பானிலிருந்து வந்திருந்த ஒரு விருந்தினர் **நவீதா** சாஹிப் இவர் புத்த மதத்தின் Cheif Priest ஆவார். அவர் உலகளாவிய பைஅத் தொடர்பாக தனது கருத்துக்களை இவ்வாறு கூறுகிறார்: பைஅத் நிகழ்ச்சியைக் கண்டு நமது ஓர் இறைவன் உள்ளான். அவன் பக்கம் குனிந்தால் நிம்மதி கிடைக்கிறது என்பதை உணர்ந்தேன். பாவங்கள் கழுவப்படுகின்றன. மேலும் அனைத்து மனிதர்களும் கருத்து வேறுபாடுகளைக் களைந்து ஒன்றாக ஆக விரும்பினால் ஆக முடியும். பைஅத் நிகழ்ச்சியில் கலந்து கொண்டு எம்மை அறியாமலேயே எங்களது கண்களிலிருந்து கண்ணீர் வழிந்தோடியது. நாங்களும் சஜ்தாவில் விழுந்து விட்டோம். உண்மையிலேயே எங்களது பாவங்கள் கழுவப்பட்டதைப் போல் உணர்ந்தோம்.

இந்தோனேஷியாவின் ஒரு பெண் விருந்தினர். இவர் முஸ்லிம் பெண்கள் அமைப்பின் தலைவர் ஆவார். அவர் கூறுகிறார்: அஹ்மதிய்யா ஜமாஅத் நிராகரித்தலிலும் வழிகேட்டிலும் உள்ளது என மக்கள் கூறுகின்றனர். மேலும் மற்றவர்களையும் வழிகெடுக்கிறது என்கின்றனர். ஆனால் உண்மை என்னவென்றால், இவர்கள்தான் உண்மையான முஸ்லிம்களாவர். தொழுகைகளை பேணக் கூடியவர்களும், இறைவனுக்குரிய உரிமைகளையும் மனிதர்களுக்குரிய உரிமைகளையும் மிகச் சிறந்த முறையில் நிறைவேற்றுகிறார்கள். ஒருவர் மற்றவருக்கு கண்ணியமளிக்கின்றனர். பேசுவதற்கு முன்னர் அஸ்ஸலாமு அலைக்கும் என்கின்றனர். ஒவ்வொரு நிகழ்ச்சிகளிலும் ஒழுங்கமைப்பு மற்றும் கட்டுப்பாடுதலைப் பேணுகின்றனர்.

இந்தோனேஷியாவின் ஓர் அஹ்மதி அல்லாத அறிஞர் அங்குள்ள பல்கலைக்கழகத்தின் தத்துவவியல் துறையின் தலைவரும் ஆவார். அவர் கூறுகிறார்: இதுவே உண்மையான இஸ்லாம் ஆகும். இதுவே உண்மையான சகோதரத்துவமாகும். அஹ்மதிய்யா ஜமாஅத் எப்படிப்பட்ட ஒரேயொரு உலகளாவிய அமைப்பு என்றால் இதைப் போன்ற முன்னுதாரணம் எங்கும் கிடைப்பதில்லை. அஹ்மதிய்யா ஜமாஅத்தின் மோட்டோ மிகவும் சிறப்புமிக்கதாகும். அது ஒவ்வோர் உள்ளங்களிலும் ஆணிகளைப் போல் அறையப்பட்டு விடுகிறது.

மாநாட்டில் கலந்து கொண்ட கினிகனாகரியிலுள்ள ஒரு மாநிலத்தின் கவர்னர் குமாரா சாஹிபா கூறுகிறார்: இந்த மூன்று நாட்களில் அஹ்மதிய்யா ஜமாஅத் ஓர் ஒழுங்கமைக்கப்பட்ட ஜமாஅத் மற்றும் ஓர் இமாமின் சைகையில் செயல்படும் ஜமாஅத் என்பதை புரிந்து கொண்டேன். மேலும் இதுவே இஸ்லாத்தின் அழகிய போதனைகள் ஆகும். இதன்படி செயல்படுவதால் நாம் இன்று ஒரே ஜமாஅத்தாக ஆக முடியும்.

இறுதியில் கூறுகிறார்: நான் துஆவிற்காகவும் விண்ணப்பித்துக் கொள்கிறேன். அல்லாஹ் எங்களுடைய நாட்டிலும் அமைதியை நிலவச் செய்வானாக. மேலும் உண்மையான இஸ்லாம் நிறுவப்பட்டுமாக.

குயேட்டாமாலாவின் ஒரு பெண் பத்திரிகையாளர் **கிளேடியஸ் ரிமேடிஸ்** கூறுகின்றார்: பிரிட்டன் அஹ்மதிய்யா ஜமாஅத்தின் ஆண்டு மாநாட்டில் கலந்து கொண்டதன் மூலம் உண்மையான இஸ்லாமிய போதனைகளைப் பற்றி தெரிய வந்தது. நான் இந்த அமைதி நிறைந்த சமூகத்தால் சிறந்த தாக்கத்திற்குள்ளாகி உள்ளேன். அஹ்மதிய்யா ஜமாஅத்தினர் உண்மையில் அமைதியை நிலைநாட்டுகின்றனர் என நான் உறுதியாக நம்புகிறேன்.

பிறகு மெக்ஸிகோவின் ஒரு புதிய அஹ்மதி பெண் **லோரா பிரித்திஸ் சுவராஸுஸ்** சாஹிப் கூறுகின்றார்: தன்னார்வத் தொண்டர்கள் சில வேளைகளில் எனது பேச்சை புரிய முடியாதிருந்தனர். ஆனால் எனக்கு இங்கு வந்த பிறகு தான் மொழிகளிலேயே உள்ள வேறுபாடு அஹ்மதிகளிடையே உறவில் தடையாக இருக்க முடியாது. இறைவனின் அன்பு நம்மை ஒன்றாக்கி விட்டது. நான் எனது வீட்டில் உள்ளவர்களுடன் இருப்பதைப் போல் உணர்கிறேன். காலத்தின் கலீஃபாவின் சொற்பொழிவுகளைக் கேட்டு என்ன குறை உள்ளது என என்னை நான் ஆராய்ந்து பார்த்தேன். மேலும்

இப்போது நான் சரியான இடத்தில்தான் இருக்கிறேன் என்ற நிச்சய உறுதி உள்ளது. இறைவன் எனக்கு நேர்வழிக்கான பாதையைக் காண்பித்திருக்கிறான். எவ்வாறு என்னுடைய ஈமான் வலுவடைந்து விட்டதோ அதேபோல் என்னுடைய வீட்டிலுள்ளவர்களும் இஸ்லாத்தைப் பற்றி அறிய வேண்டும். அவர்களின் ஈமானும் வலுப்பெற வேண்டும் என்பது எனது உள்ளத்து ஆசையாகும்.

பிறகு கேமரூனிலிருந்து **முஹம்மது முபாஹ் அஸீஸ்** சாஹிப் வந்திருந்தார். அவர் கூறுகின்றார்: காலத்தின் கலீஃபா பெண்களிடம் ஆற்றிய உரை நமது புதிய தலைமுறையின் தர்பிய்யத்திற்கு மிகவும் அவசியமானதாகும். சோஸியல் மீடியாவை எந்த அளவுக்கு பயன்படுத்த வேண்டும் என்ற அனைத்தும் இக்காலத்தின் அவசியத் தேவையாகும். நாம் நமது குழந்தைகளை இந்த சூழலிலிருந்து காப்பாற்றவில்லை என்றால் பிறகு அவர்கள் மனித நேயம் மற்றும் இஸ்லாத்தை விட்டு வெகு தூரம் சென்று விடுவார்கள். நாம் இந்தப் போதனையைப் பின்பற்றியே ஆக வேண்டும்.

பிறகு கூறுகிறார்: இறுதி உரையில் தாங்கள் ஆற்றிய ஃபஹ்ஸாவின் விளக்கம் அது மிகவும் தாக்கத்தை உடையதாக இருந்தது. காலத்தின் கலீஃபாவின் இந்த சொற்பொழிவை நாம் கேட்டால் பிறகு அதன்படி செயல்பட்டால் பிறகு நமது புதிய தலைமுறைக்கு ஒரு தூய சமூகத்தை வழங்க இயலும். ஃபஹ்ஸா என்ற சொல்லின் விளக்கம் என்னை உலுக்கி விட்டது. இது எப்படிப்பட்ட சிறந்த கருத்து என்றால் இதை நான் எனது வாழ்வின் அங்கமாக ஆக்கிக் கொள்வேன்.

ஐஸ்லாந்தின் குழுவினரின் ஒரு பெண் விருந்தினர் **மலீதா** சாஹிபா கூறுகின்றார்: மாநாட்டில் கலந்து கொண்டதால் எனது அறிவு மிகவும் அதிகரித்துள்ளது. நான் அஹ்மதிய்யா ஜமாஅத்தை சிறந்த முறையில் புரியத் தொடங்கி விட்டேன். உலகம் முழுவதும் இருந்து வந்துள்ள மக்களை சந்திப்பது மற்றும் அவர்களிடம் பேசுவது மிகவும் உள்ளம் கவரக் கூடியதாக இருந்தது. எல்லா பக்கமும் அமைதி, அன்பு மற்றும் சகோதரத்துவத்தை நான் உணர்ந்தேன். மாநாட்டின் சொற்பொழிவுகள் ஈமானை வலுபுட்டக் கூடியதாக இருந்தன. கண்காட்சிகளைப் பார்த்து மிகவும் இன்பமாக இருந்தது. கண்காட்சியில் ஷாஹதாக்களின் புகைப்படங்களை பார்த்து துக்கமும் ஏற்பட்டது. ஏனென்றால் இந்த அநீதி மார்க்க வேறுபாட்டின் காரணமாக மட்டுமே செய்யப்பட்டுள்ளது; செய்யப்படுகிறது. மூன்றாவது நாள் பைஅத்தின் நிகழ்வு உள்ளத்தில் ஒரு அசாதாரணமான தாக்கத்தை விட்டுச் சென்றுள்ளது. மேலும் பலவற்றின் தாக்கத்தின் வார்த்தைகளில் எடுத்துக் கூறுவது இயலாததாகும்.

மெசடோனியாவிலிருந்து ஒரு பத்திரிகையாளர் **டோனி அஜ்டாஸ்கி** சாஹிப் வந்திருந்தார். அவர் கூறுகின்றார்: மாநாட்டில் நான் எல்லாவற்றிற்கும் அதிகமாக தாக்கத்திற்குள்ளான விஷயம் காலத்தின் கலீஃபாவின் சொற்பொழிவுகளாகும். குறிப்பாக குழந்தைகளின் தர்பிய்யத் மற்றும் கண்காணித்தலின் பக்கம் கவனம் செலுத்த வேண்டும். குறிப்பாக மொபைல் பயன்பாடு தொடர்பாக கூறினார்கள். எவ்வாறு இவைகள் குடும்பத்தின் ஒற்றுமையை சீர்குலைக்கின்றன போன்றவை உலகளாவிய தூதுச் செய்தியாகும். உலகின் ஒவ்வொரு குடும்பத்திற்கும் இந்தப் பிரச்சனைகளே முன் நிற்கின்றன. ஒரு குடும்பம், குடும்பம் என்ற ரீதியில் ஒன்றாக இருக்கவில்லை என்றால் அவர்களிடம் தொடர்புகள் இல்லாமல் இருக்கும் என்றால் குடும்பம் சிதறி விடுகிறது. குடும்பம் சிதறுவதால் முழு சமூகமும் அதன் ஒற்றுமையும் சீர்குலைகிறது. மேலும் சிறந்த எதிர்காலத்தின் உத்திரவாதம் இருப்பதில்லை.

பிலிப்பைன்ஸிலிருந்து **ஜார்ஜ் சரேனோ** சாஹிப் வந்திருந்தார். ஒரு டி.வி சேனலின் புகழ்பெற்ற காலை நிகழ்ச்சியின் நெறியாளராக இருக்கும் இவர் கூறுகின்றார்: இவ்வளவு எண்ணிக்கை இத்தனை நாடுகளிலிருந்து வந்த பல்வேறு இன நிற மக்களைப் பார்த்தது எனது வாழ்நாளில் இதுவே முதன் முறையாகும். ஒரு பத்திரிகையாளர் என்ற அடிப்படையில் எல்லா மாநாடுகளைப் பார்க்கும் சந்தர்ப்பம் கிடைத்தது. ஆனால் எந்த அளவு நிம்மதி, பொறுமை மற்றும் ஒழுங்கு யூ.கே மாநாட்டில் காணப்பட்டதோ அதன் உதாரணத்தை இதற்கு முன்னர் நான் ஒருபோதும் கண்டதில்லை. இந்த மாநாடு எனது சிந்தனையை முன்பை விட அதிகமாக திறந்து விட்டது. எனக்கு புதியதொரு கண்ணோட்டத்தை வழங்கியுள்ளது. மேலும் இந்த வகையில் மாநாடு எனது வாழ்க்கையில் ஒரு மைல் கல்லைப் போன்றதாகும். இதன் மூலம் பிலிப்பைன்ஸின் காலாச்சாரத்தை விட மாறுபட்டதொரு புதியதொரு காலாச்சாரத்தை காணும் வாய்ப்பு எனக்கு கிடைத்தது.

பிறகு கனடாவிலிருந்து Indegenus (உள்நாட்டு) மக்கள் கலந்து கொண்டார்கள். அவர்கள் தலைகளில் பெரிய பெரிய அவர்களின் காலாச்சார கிரீடம் போன்றவற்றை அணிந்திருந்தனர். அவர்களின் மூன்று கோத்திரங்களின் Chief (தலைவர்) மற்றும் அவர்களின் ஒரு Youth Leader-ம் (இளைஞர் தலைவர்) கலந்து கொண்டார்.

இவர்களின் Youth Leader **மேக்ஸ் ஹெண்டே** கூறுகிறார்: மாநாட்டில் குத்தாட்கள் தன்னார்வ அடிப்படையில் தொண்டாற்றியது மிகவும் தாக்கத்திற்குள்ளாக்கியது. நாங்கள் திரும்பிச் சென்று விரைவாகவே அஹ்மதி Youth மற்றும் First Nations -ம் இணைந்து நிகழ்ச்சிகளை நடத்துவோம். அஹ்மதி இளைஞர்களைப் போன்ற ஒழுங்கு நான் வேறெந்த சமுதாயத்திலும் கண்டதில்லை.

பிறகு ஒரு Chief **ரென்மேன்** கூறுகிறார்: எனக்கு புகைப் பிடிக்கும் பழக்கம் அதிகமாக இருக்கிறது. நாங்கள் புகையிலையையும் பொதுவாக அதிகமாக பயன்படுத்துகிறோம். எங்களுடைய சமூகத்தில் புகை பிடிப்பது மற்றும் புகையிலை பயன்படுத்துவது First Nations -ன் ஒரு மார்க்க அம்சமாகும். மேலும் புகையிலை பயன்படுத்துவது ஆன்மீகத்தில் குறிப்பான தாக்கத்தை ஏற்படுத்துகிறது என்பது எங்களது நம்பிக்கையாகும். ஆனால் மாநாட்டின்போது காலத்தின் கலீஃபா ஜமாஅத்

மக்களிடம் புகை பிடிப்பதிலிருந்து தவிர்ந்திருக்க வேண்டும் என்று கூறியபோது நானும் மாநாட்டின் நாட்களில் புகை பிடிப்பதை விட்டு விடுவேன் என்று உறுதிமொழி எடுத்தேன். பிறகு இவர் தமது உறுதிமொழியில் நிலைத்தும் இருந்தார்.

பிறகு கூறுகிறார்: காலத்தின் கலீஃபாவின் சொற்பொழிவைக் கேட்ட பிறகு இஸ்லாத்தின் போதனை அன்பு செலுத்துவது, அமைதியைப் பரப்புவது மற்றும் மனித குலத்துடன் அனுதாபத்தோடு நடந்து கொள்வது என்றால் நீங்கள் உங்களுடைய சொற்பொழிவில் கூறியது போன்று அவ்வாறுதான் என்றால் கண்டிப்பாக ஒரு அஹ்மதி முஸ்லிமாக ஆக விரும்புவேன்.

பிறகு First Nations –ன் ஒரு Chief **லீக்ராவ் சைல்** கூறுகிறார்: இந்த மாநாட்டில் கிடைத்த அன்பு எங்களுடைய நூற்றுக்கணக்கான ஆண்டுகள் பழமையான போதனைகளைப் போன்று இருக்கிறது. நாம் எவ்வாறு ஒருவர் மற்றவரோடு சகோதரத்துவத்தோடும் அன்போடும் இருந்து வந்தோம். எங்களது அனைத்து தேவைகளும் பூர்த்தி செய்யப்பட்டது. நான் அஹ்மதிய்யா ஜமாஅத்தில் பார்த்தது என்னவென்றால், இவர்கள் பிறருடன் சண்டையிடுவதில்லை. பிறருடன் வாக்குவாதத்தில் ஈடுபடுவதில்லை. மேலும் ஒருவர் மற்றவருக்கெதிராகவும் பேசுவதில்லை. மக்களின் இந்த உயர் முன்மாதிரிகள் தான் மக்களை தாக்கத்திற்குள்ளாக்குகின்றன.

ஜமைக்காவிலிருந்து ஜமாஅத் அல்லாத ஒரு பெண்மணி **இஸ்லிபத்** சாஹிபா மாநாட்டில் கலந்து கொண்டார்கள். இவர்கள் கூறுகிறார்கள்: ஆண்களும் பெண்களும் தனித்தனியாக இருந்தது எனக்கு மிகவும் பிடித்திருந்தது. ஆண்களும் பெண்களும் தனித்தனியாக இருந்ததனால் மக்களின் கவனம் சிதறுவதில்லை. மக்கள் இஸ்லாம் மற்றும் இறை வணக்கத்தின் பக்கம் அதிக கவனம் செலுத்த முடிகிறது.

ஹுஸூர் அவர்கள் கூறினார்கள்: எனவே ஏதேனும் தாழ்வு மனப்பான்மைக்கு ஆளாகும் அஹ்மதி பெண்களும் சிந்திக்க வேண்டும்.

இத்தாலியின் பேராசிரியர் **ரிஃபாய்ல்** சாஹிப் கூறுகிறார்: பைஅத்தின்போது அஹ்மதிகளின் ஈமானிய நிலைமையை அந்நியர்களும் உணர்ந்தனர். நான் Phycology – மனோதத்துவம் படித்துள்ளேன். மேலும் மனிதனின் நடை பாவனை மற்றும் நடத்தை மூலமாக அவர் தனது ஈமானிய வாதத்தில் எவ்வளவு நேர்மையாக இருக்கிறார் என்பதை புரிய முடியும். அஹ்மதிகளைப் பார்த்து அவர்களின் ஈமானிய தரம் மிகவும் உயர்ந்தது என்ற நிச்சய உறுதி எனக்கு ஏற்பட்டு விட்டது.

இதேபோல் ஒரு பெண் விருந்தினர் **லேண்ட் அப்மேலியன்** கூறுகிறார்: இம்முறை முதன் முறையாக மாநாட்டில் கலந்து கொள்ளும் வாய்ப்பு கிடைத்துள்ளது. அல்லாஹ் தொடர்பாக குறைவான அறிவுடையவர் இந்த மாநாட்டில் கலந்து கொண்டால் மாநாடு முடியும் போது அந்த விஷயத்தில் அவர் அறிவின் கடலை எடுத்துக் கொண்டு திரும்புவார்.

இறுதியாக ஹுஸூர் அவர்கள் Electronic, Press & Media தொடர்பாக இவ்வாறு கூறினார்கள்:

அல் இஸ்லாம் இணையதளத்தின் மூலமாகவும் 8 இலட்சத்து 62 ஆயிரம் முறை Visit செய்யப்பட்டுள்ளது. 2 இலட்சத்து 18 ஆயிரம் பேர் வீடியோக்களையும் பார்த்துள்ளனர். Online மற்றும் பத்திரிகைகளில் மாநாடு தொடர்பாக வெளி வந்த செய்திகளின் பிரிண்டு எண்ணிக்கை 53 ஆகும். வானொலியில் 20 செய்திகள் ஒலிபரப்பாகியுள்ளன. டி.வி –யில் 4 செய்திகள் ஒலிபரப்பாகியுள்ளன. மொத்தம் கிடைத்திருக்கும் அறிக்கைகளின் அடிப்படையில் எண்ணிக்கை 70 ஆகிறது. இதன் மூலமாக 26 மில்லியனுக்கும் அதிகமான மக்கள் வரை தூதுச் செய்தி சென்று சேர்ந்துள்ளது. ஆப்பிரிக்காவில் மாநாட்டின் கவரேஜ் இவ்வாண்டு 15 டி.வி சேனல்கள் யூ.கே ஜல்ஸாவின் நிகழ்ச்சிகளை ஒலிபரப்பியது. மொத்தமாக இதன் மூலம் 50 மில்லியன் மக்கள் வரை ஆப்பிரிக்காவில் மாநாட்டின் நிகழ்ச்சி காட்டப்பட்டது.

எவ்வாறிருப்பினும், மக்களின் தாக்கங்களிலிருந்து தெரிவது போல் இந்த அனைத்து தன்னார்வத் தொண்டர்களும் சிறுவர்களும், ஆண்களும் பெண்களும் ஓர் அமைதியான தபலீக் செய்து கொண்டிருந்தனர். இம்முறை ஆண்கள் மற்றும் பெண்கள் பகுதியில் பணி செய்த ஆண் பெண் பணியாளர்களிடத்தில் அசாதாரணமான நல்லொழுக்கத்தை காண முடிந்தது எனவும், தொண்டாற்றக் கூடிய உணர்வு அசாதாரணமாக இருந்தது என்றும் கலந்து கொண்டவர்கள் பொதுவாக வெளிப்படுத்துகின்றனர். இதன் காரணமாக கலந்து கொண்டவர்கள் அல்லாஹ்வுக்கு நன்றி செலுத்திய பிறகு அந்த தொண்டாற்றக்கூடியவர்களுக்கும் நன்றி செலுத்த வேண்டும். மேலும் அல்லாஹ் அவர்களுக்கு எதிர்காலத்திலும் தொண்டாற்றும் வாய்ப்பை வழங்குவதற்காக துஆவும் செய்ய வேண்டும்.

நானும் அனைத்து ஆண் மற்றும் பெண் பணியாளர்களுக்கு நன்றி செலுத்துகிறேன். அல்லாஹ் அவர்களுக்கு நற்கூலி வழங்குவானாக. எதிர்காலத்தில் முன்பை விட அதிகமாக தொண்டாற்றுவதற்கான நல்வாய்ப்பை வழங்குவானாக. மேலும் எப்போதும் அஹ்மதிய்யா கிலாஃபத்தின் உதவியாளர்களாக இருப்பார்களாக.

மொழியாக்கம் : மல்லி M.B. தாஹிர் அஹ்மது